

Il-Kon-kattidral ta' San Ġwann

Taghrif Storiku

San Bastjan

Il-kult tiegħu fil-Knisja Konventwali ta' San Ġwann

Kitba ta' Vincent Zammit

Bejn l-1530 u l-1798 il-gżejjer Małtin kienu taht il-kontroll tal-Kavallieri ta' l-Ordni ta' San Ġwann. Dan l-Ordni, barra li kienet il-gvern ta' Malta, kienet ukoll organizzazzjoni reliġjuża, u għalhekk huwa stess kellha l-bżonn li jkollha l-knejjes u l-kunventi tiegħha. Fil-fatt, il-gżira ta' Malta kienet meqjusa bhala l-kunvent ta' l-Ordni. Fost id-diversi bini li nbena minn din l-Ordni kien hemm palazzi, swar u fortifikazzjonijiet, kif ukoll knejjes. L-

aktar knisja importanti taghhom kienet dik iddedikata lil San Ġwann il-Battista, mibnija fil-Belt Valletta, il-belt li kienu huma stess li bnew.

Il-Knisja ta' San Ġwann kienet ir-responsabilità ta' l-Ordni. Izda kull lingwa li kienet tiffirma parti mill-istess Ordni, kellha r-responsabilità ta' kappella waħda. Il-kappelli kienu għalhekk juru l-aspett nazzjonali ta' kull lingwa, u d-dedikazzjonijiet kif ukoll il-festi kienu jkunu fid-dmir ta' l-istess kavallieri ta' dik il-lingwa li jsiru kif xieraq.

It-tieni kappella¹ li nsibu fuq in-naħa ta' l-epistola ta' l-altar maġġur, hija dik iddedikata lil San Bastjan. Din il-kappella kienet tappartjeni lil-Lingwa ta' Alvernja, reġjun fi Franza.² Bhal kull kappella ohra f'din il-knisja, anke f'din hemm diversi dekorazzjonijiet li jfakkru lil dak li jkun fiż-żmien l-Ordni ta' San Ġwann. Izda l-ghan ta' din il-kitba m'hijiex biex niddeskrivu l-



Il-kappella ddedikata lil San Sebastjan

kappella. L-ghan prinċipali huwa biss halli naraw eżattament x'kien isir mill-istess Ordni rigward il-festa ta' San Bastjan.

Il-Qaddis

Minghajr ma nidhlu fid-dettalji dwar l-istorja tal-qaddis, nghidu biss li San Bastjan kien mahbub sew mill-istess Kavallieri ta' San Ġwann. L-ewwelnett kien hemm il-fatt li dan kien qaddis li jappartjeni l-istorja bikrija ta' l-istess Knisja Kattolika.³ Barra minn hekk wiehed irid jiftakar ukoll li dan kien qaddis marbut ma' l-istess suldati Rumani, u l-istess kavallieri kienu suldati huma wkoll. Ghaldaqstant kien hemm din il-konnessjoni wkoll. Fuq kollox l-Ordni ta' San Ġwann kellha devozzjoni lejn dan il-qaddis minhabba li huwa kien wiehed mill-protetturi kontra l-mard tal-pesta. U mhux l-ewwel darba li l-Ordni stess talbet l-ghajnuna tiegħu fiż-żmien ta' l-imxijja tal-pesta.

Il-festa ta' San Bastjan kienet tinżamm fl-20 ta' Jannar.⁴ Il-qofol ta' din il-festa kienet tkun il-quddiesa solenni li kienet issir fuq l-altar tal-kappella. Ghal din il-quddiesa kien hemm ċertu ritwali, kif ukoll dettalji li wiehed ried jieħu hsieb li jsiru skond kif kienu jitolbu r-regolamenti. U forsi l-aktar haġa importanti li wiehed ried isemmi kien il-fatt li l-Ordni kellha fil-pussess tiegħha r-relikwa tal-qaddis, li allura kienet tkun iċ-ċentru ta' devozzjoni liema bhala.

Ir-relikwa tal-qaddis kienet ilha f'idejn l-Ordni ta' San Ġwann ghal numru ta' snin sew. Fil-fatt ingiebet minnhom lejn Malta minn Rodi. B'xi mod jew iehor din ir-relikwa waslet f'idejn il-Gran Mastru ta' l-Ordni Fra Emery D'Amboise (1503-1512). Ir-relikwa tikkonsisti f'parti sostanzjali mill-ispalla ta' San Bastjan. Jingħad li djaknu Grieg kien akkwista parti żgħira minn din ir-relikwa u dan kien hadha lejn il-gżira ta' Majorca. Ir-relikwa tal-qaddis tpoġġiet fuq l-altar maġġur tal-Katidrali, u min dakinhar 'il quddiem fil-gżira ma kienx hemm aktar imxijji tal-pesta.

Ghall-jum il-festa iċ-ċerimonja kienet tibda mis-sagrastija...

Il-Viċi Pirjol kien jittrasporta r-relikwa mis-sagrastija għall-altar maġġur; f'nofs il-korsija kien ikun hemm lest il-Pirjol tal-Knisja, jistenna r-relikwa. Hu kien ibusha u jimxi warajha sal-presbiterju; u hekk kif kienet tiġi espostha fuq l-altar maġġur kien jagħmel l-inċens fiċ-ċensier, ibierku u jincensaha. Wara l-esposizzjoni tar-relikwa, kienu jibdeu fil-kor il-kant tat-Terza, filwaqt li l-Gran Mastru, taħt it-Tron, kien jilbes il-Manto di Punta u l-Pirjol fuq is-sedja tiegħu ta' fuq il-presbiterju kien jilbes il-ħwejjeġ pontifikali għall-proċessjoni. Malli kienet tispicċa t-Terza, is-Sudjaknu tas-Salib tal-Kleru, bejn żewġ akkolti, kien iħarrek minn fuq il-presbiterju għall-Kappella ta' San Pawl. Il-kleru konventwali, bil-mazza quddiemu, kien joħroġ mill-kor u jimxi

għal wara s-salib u l-Pirjol bil-mitra f'rasu u bil-ministri kollha tal-Pontifikal wara li kien jincensa r-relikwa u jehodha f'idu mingħand id-Djaknu, kien jikkonduċi l-proċessjoni li kienet timxi mill-Kappella ta' San Pawl għall-kappella l-oħra sa quddiem is-sagristija, mnejn kienet tikser għan-nofs il-korsija, sa taħt il-presbiterju, imbagħad tilwi għall-kappella ta' San Ġorġ, u minnha tidhol fil-Kappella ta' San Bastjan, il-kappella tal-festa.

Hawn ir-relikwa kienet titqiegħed fuq l-altar tagħha, u filwaqt li l-Kanturi Konventwali kienu jkantaw kif imiss l-antifona tal-Benedictus ta' jum il-festa, il-Pirjol kien jincensa r-relikwa, u wara l-vers kien jitla' l-altar, imur fil-ġenb ta' l-epistola, u hemm ikanta l-orazzjoni tal-qaddis. Wara dan, il-proċessjoni kienet tgħaddi mill-Kappella ta' San Bastjan għal fuq il-presbiterju u r-relikwa kienet tiġi esposta mill-ġdid fuq l-altar maġġur u l-Pirjol kien jagħti bidu għall-Quddiesa Pontifikali li fiha, fl-offertorju kienet issir iċ-ċerimonja ta' l-oblazzjoni. Wara l-barka, il-quddiesa tispicċa bl-orazzjoni Domine Salvum fac għar-Re ta' Franza li tagħha l-Lingwa ta' Alvernja kienet fergħa.⁵

Minn din l-informazzjoni wiehed jinnota kemm kien isir ċerimonjal b'ċertu regola għal din il-festa. Tajjeb li jingħad li r-relikwa ta' San Bastjan ghadha tinstab fl-istess Knisja ta' San Ġwann. Dan minhabba l-fatt li meta Napuljun Buonaparti ordna is-serq tal-fidded, id-deheb u l-haġar prezzjuż iehor li seta' kien hemm f'San Ġwann, fost knejjes oħra, l-ghadam u r-relikwi li kien hemm fl-istess relikwarji, thallew fil-knisja. Dan ir-relikwi llum jinstabu mpoġġija f'żewġ kaxxi kbar, li jinstabu fuq l-altar tal-Kappella tar-Relikwi, jew il-kappella ta' San Karlu Borromeo.

Il-paviment tal-Kappella ta' San Bastjan hija mzejna b'numru ta' lapidi li jfakkru kavallieri. Fost dawn insibu l-Kavallier Fra Jean de La Baume de




Pittura ta' Giuseppe d'Arena fil-kappella ta' San Sebastjan li turi lill-qaddis quddiem il-papa

Foursat, li fl-1670 huwa kien waqqaf fondazzjoni biex il-festa ta' San Bastjan setgħet tkun iċċelebrata kif kien xieraq. Dan il-kavallier kien il-Prijur tal-lingwa ta' Alvernja, u miet fis-sena 1674, fl-età ta' 72 sena.⁶

Bhala kappella, din ta' San Bastjan hija wahda minn dawk li ma tantx tingħata importanza minhabba in-nuqqas ta' monumenti sbieħ li jfakkruna fil-Gran Mastri. Izda wieħed irid jiftakar ukoll li bħal kull kappella oħra, il-festa titulari kellha ċertu importanza u ritwal. Kif rajna, il-festa ta' San Bastjan li kienet issir fl-20 ta' Jannar, kienet issir kif kien xieraq.

- 1 L-ewwel kappella hija dik magħrufa bhala tal-Madonna ta' Carafa, jew inkella fejn hemm is-Sagrament. Minhabba li tkun dejjem magħluqa, hafa lanqas biss jagħtu kas tagħha.
- 2 Ara l-artiklu Vincent Zammit "Il-Kappella ta' San Bastjan fil-Kon-Katidal ta' San Ġwann" f'*Il-Mument* 10.9.2000.
- 3 Skond l-istorja Bastjan kien ġie mogħti il-martirju fiż-żmien l-Imperatur Ruman Dijoklistjanu, fis-seklu 3.
- 4 Id-dettalji dwar il-festa ta' San Bastjan kif kienet tinzamm fiż-żmien il-kavallieri jinstabu fil-ktieb ta' Mons. Paolo Buttigieg *Tagħrif dwar il-Konkatidral ta' San Ġwann, Malta 2000*, pp.53-59.
- 5 Din is-silta hija kkupjata kif tidher f'Buttigieg, p. 59.
- 6 Skond l-iskrizzjoni li hemm fuq il-lapida huwa miet fit-13 ta' Diċembru.

CITY MOTORING SCHOOL GLADYS



Simlor Garage, Karm Debono Street, Qormi QRM 05
Tel: 249111, 250233 • Mob: 0948 7507